

اللہ تبارک و تعالیٰ کے ناموں پر نام رکھنے کا حکم

دارالافتاء اہلسنت (دعوت اسلامی)

سوال

کیا فرماتے ہیں علمائے دین و مفتیان شرع متین اس مسئلے کے بارے میں کہ اللہ تبارک و تعالیٰ کے ناموں پر نام رکھنا جیسے رحمٰن، رحیم، کریم وغیرہ جائز ہے یا نہیں؟

جواب

اللہ تبارک و تعالیٰ کے بعض نام ایسے ہیں جو اللہ تعالیٰ کی ذات اقدس کے ساتھ خاص ہیں، جیسے رحمٰن، قیوم، اللہ وغیرہ، ایسے نام دوسرے شخص کے براہ راست رکھنا جائز نہیں، ہاں! عبد کی اضافت کے ساتھ رکھ سکتے ہیں، جیسے عبد اللہ، عبد الرحمن وغیرہ، باقی جو نام اللہ تعالیٰ کے ساتھ خاص نہیں، جیسے رحیم، کریم، یہ نام عبد کی اضافت کے ساتھ اور اضافت کے بغیر دونوں طرح رکھنا جائز ہے۔
مجمع الانهر میں ہے

”أطلق على المخلوق من الأسماء المختصة بالخالق نحو القدوس والقيوم والرحمن وغيرها يكفر“
ترجمہ: کوئی شخص خالق عزوجل کے ساتھ مخصوص اسماء جیسے قدوس، قیوم، رحمٰن وغیرہ میں سے کسی نام کا مخلوق پر اطلاق کرے تو اس کی تکفیر کی جائے گی۔ (مجمع الانهر، جلد 1، صفحہ 690، مطبوعہ: بیروت)
جو نام اللہ عزوجل کے ساتھ خاص نہیں ہیں، ان کے متعلق درمختار میں ہے

”وجاز التسمية بعلى ورشيد وغيرهما من الاسماء المشتركة ويراد فى حقنا غير ما يراد فى حق الله تعالى“
ترجمہ: علی، رشید وغیرہ اسمائے مشترکہ کے ساتھ نام رکھنا جائز ہے اور (ان اسماء سے) جو معنی اللہ تعالیٰ کے لیے مراد لیے جاتے ہیں، ہمارے حق میں اس کے علاوہ معنی مراد لیے جائیں گے۔ (الدر المختار مع رد المحتار، کتاب الحظر والاباحہ، جلد 9، صفحہ 689، 688، مطبوعہ: کوئٹہ)

فتاویٰ مصطفویہ میں ہے ”عبد القدوس کو عبد القدوس، عبد الرحمن کو عبد الرحمن، عبد القیوم کو عبد القیوم، عبد اللہ کو عبد اللہ ہی کہنا فرض۔ یہاں عبد کا حذف اشد درجہ حرام و کفر ہوگا۔ والعیاذ باللہ تعالیٰ۔۔۔ بعض اسمائے الہیہ جو اللہ عزوجل کے لیے مخصوص ہیں جیسے اللہ، قدوس، رحمٰن، قیوم وغیرہ انہیں کا اطلاق غیر پر کفر ہے، ان اسماء کا نہیں جو اس کے ساتھ مخصوص نہیں جیسے عزیز، رحیم، کریم، عظیم، علیم، حی وغیرہ۔“ (فتاویٰ مصطفویہ، صفحہ 90، شبیر برادرز، لاہور)

وَاللّٰهُ اَعْلَمُ عَزَّوَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰى عَلَيْهِ وَاٰلِهٖ وَسَلَّم

مجیب: مفتی محمد حسان عطاری مدنی

فتویٰ نمبر: WAT-4694

تاریخ اجراء: 11 شعبان المعظم 1447ھ / 31 جنوری 2026ء



Dar-ul-IftaAhlesunnat (Dawat-e-Islami)



www.fatwaqa.com



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



feedback@daruliftaahlesunnat.net